



नेपाल राजपत्र

भाग ३

श्री ५ को सरकारद्वारा प्रकाशित

खण्ड २२] काठमाडौं, पौष १८ गते २०२६ साल [संख्या ३७

श्री ५ को सरकार
खाद्य, कृषि तथा सिंचाई मन्त्रालयको
सूचना

कन्काई विकास समिति (गठन) आदेश २०२६

विकास समिति ऐन २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ:- (१) यस आदेशको नाम “कन्काई विकास समिति (गठन) आदेश २०२६” रहेको छ ।

(२) यो आदेश तुरुन्त प्रारम्भ हुनेछ ।

२. परिभाषा:- विषय वा प्रसंगले अर्को अर्थ नलागेमा यो आदेशमा:-

(क) “योजना” भन्नाले श्री ५ को सरकारबाट स्वीकृत कन्काई सिंचाई योजना सम्झनुपर्छ ।

३. समितिको गठन:- (१) कन्काई विकास समिति (यसपछि “समिति” भनिएको) नामको एक समिति गठन गरिएको छ ।

५२९
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(२) उप-दफा (१) बमोजिमको समितिमा देहायका अध्यक्ष र सदस्यहरू रहने छन्:-

(क) सचिव, खाद्य, कृषि तथा सिचाई मन्त्रालय---	अध्यक्ष
(ख) प्रतिनिधि, अर्थ मन्त्रालय---	सदस्य
(ग) प्रतिनिधि, जल तथा विद्युत् मन्त्रालय---	सदस्य
(घ) प्रतिनिधि, भूमि सुधार मन्त्रालय---	सदस्य
(ङ) प्रतिनिधि, राष्ट्रिय योजना आयोगको सचिवालय---	सदस्य
(च) महानिर्देशक, सिचाई तथा जलवायु विज्ञान विभाग---	सदस्य
(छ) महानिर्देशक, कृषि विभाग---	सदस्य
(ज) योजना प्रमुख, कन्काई सिचाई योजना---	सदस्य-सचिव

(३) श्री ५ को सरकारले आवश्यक ठानेमा नेपाल राजपत्रमा सूचना प्रकाशित गरी समितिका सदस्यहरूको संख्यामा थपघट वा नाममा हेरफेर गर्न सक्नेछ ।

(४) अध्यक्ष र सदस्य सचिवको अतिरिक्त दुई सदस्य उपस्थित भएमा समितिको गणपूरक संख्या पूरा भएको मानिनेछ ।

(५) समितिमा बहुमतको राय मान्य हुनेछ र मत बराबर भएमा मात्र अध्यक्षले निर्णायक मत दिन सक्नेछ ।

(६) समितिको आमन्त्रणमा श्री ५ को सरकारको कुनै अधिकृत, विदेशी सल्लाहकार वा कन्सलट्यान्ट समितिको बैठकमा उपस्थित रहन सक्नेछन् ।

४. समितिको काम, कर्तव्य र अधिकार:- (१) योजना कार्यान्वयन गर्नु र योजना क्षेत्रमा सघन कृषि विकास कार्यक्रम संचालन गर्नु समितिको कर्तव्य हुनेछ ।

(२) उप-दफा (१) बमोजिमको कर्तव्य पालनको लागि समितिले निम्नलिखित कामहरू गर्न सक्नेछ :-

(क) सिचाईको सुविधा पुर्याउन कन्काई नदीमा आवश्यक बांधहरू (हाइड्रोस्ट्रक्चर्स) र नहरहरू बनाउने तथा तत्सम्बन्धी अन्य निर्माण कार्यहरू गर्ने ।

(ख) कृषि विकास कार्यक्रम संचालन गर्ने ।

(ग) एउटा कृषि-उपकेन्द्रको स्थापना तथा संचालन गर्ने ।

(घ) योजना संचालन गर्नको लागि श्री ५ को सरकार र एशियाई विकास बैंक बीच सम्पन्न भएको ऋण सम्बन्धी सम्झौता र सोसित संलग्न पत्रहरूमा उल्लेखित कामहरू गर्ने ।

(ङ) योजनाको नीति निर्धारण गर्ने र कार्यान्वयनमा रेखदेख पुर्याउने ।

(च) कृषि सम्बन्धी सहकारी संस्थाहरूको स्थापना तथा समन्वयको प्रबन्ध मिलाउने ।

(छ) कृषिको लागि ऋण तथा अन्य साधनहरू सुलभ गराउने ।

२३०

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (ज) कृषि उत्पादनको प्रशोधन तथा खरीद बिक्रीको सुविधा उपलब्ध गराउने ।
- (झ) सिचाई सुविधा उपलब्ध भएको क्षेत्रमा पानी दस्तूर तोक्ने र सो दस्तूर उठाउने व्यवस्था समेत मिलाउने ।
- (ञ) कृषि विकासको लागि आवश्यक तथ्यांकहरू संकलन गर्ने ।

५. समितिको कोष र आर्थिक कारोबार:- (१) समितिको कार्य संचालनको लागि एउटा कोष हुनेछ जसमा देहाय बमोजिमका रकमहरू रहनेछन् :-

- (क) श्री ५ को सरकारबाट प्राप्त रकम ।
- (ख) श्री ५ को सरकार तथा एशियाई विकास बैंक बीच सम्पन्न भएको ऋण सम्बन्धी सम्झौता र सोसित संलग्न पत्रहरू अनुसार उक्त बैंकद्वारा श्री ५ को सरकार मार्फत् उपलब्ध गराइएको रकम ।

(२) उप-दफा (१) बमोजिमको कोषको संचालन समितिले बनाएको नियम बमोजिम हुनेछ ।

(३) समितिले बनाएको नियममा तोकिए बमोजिम समितिको आय-व्ययको लेखा राखिनेछ ।

६. लेखापरीक्षण :- (१) श्री ५ को सरकारबाट मुकरर भएको अधिकृत वा लेखापरीक्षकले समितिको हिसाब किताब जांच गर्नेछ ।

(२) श्री ५ को सरकारले चाहेमा जुनसुकै बखत पनि समितिको हिसाब किताब जांचन जँचाउन सक्नेछ ।

७. अधिकार प्रत्यायोजन गर्न सकिने:- समितिले आफ्ना सबै वा केही अधिकार समितिको कुनै सदस्य वा सदस्यहरूको उप-समितिलाई प्रत्यायोजन गर्न सक्नेछ ।

८. समितिको कार्य व्यवस्था:- (१) सचिवले समितिको निर्देशानुसार समितिको तर्फबाट समितिको ठेक्का पट्टा सम्बन्धी सबै काम गर्नेछ र त्यसरी गरिएको ठेक्का पट्टा समितिले गरेको मानिनेछ ।

(२) सचिवले समितिको दैनिक कार्य संचालन स्तरको सबै कार्य गर्नेछ र समितिको निर्णय वा आदेशहरू प्रमाणित गर्नेछ ।

९. श्री ५ को सरकारसंग सम्पर्क:- समितिले श्री ५ को सरकारसंग सम्पर्क राख्दा खाद्य, कृषि तथा सिचाई सन्चालय, सिचाई तथा जलवायु विज्ञान विभाग मार्फत् सम्पर्क राख्नु पर्छ ।

१०. समितिको कार्यालय:- समितिको कार्यालय काठमाडौंमा रहने छ ।

आज्ञाले-

सुरेन्द्रराज शर्मा

श्री ५ को सरकारको सचिव

२३१

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

232

आधिकारिकता मुद्रण विभागबाट प्रमाणित गरिएपछि मात्र लागु हुनेछ।